

له زرو چپټرونو يې بي غمه كړو

په ۱۳۸۸ كې يو افغان ډاكټر له جرمني څخه كابل ته راغی. د كابل، ننگرهار او څو نورو پوهنتونونو ته لاړ. ويې ليدل چې محصلان له زرو چپټرونو څخه د درسي كتابونو په توگه استفاده كوي. دا ورته د حيرانۍ خبره وه چې په دې يوويشتمه پېړۍ كې دې داسې زاړه مواد تدريس شي.

ځان سره يې فكر وكړ چې څنگه كولاى شي محصلان له دې ستونزې خلاص كړي. استادانو سره يې خبرې وكړې چې ولې د خپلې علمي او عملي تجربې محصول د كتابونو په شكل نه ليكي؟ ځينو استادانو وويل چې كتابونه مو ليكلي دي خو څوك يې نه چاپوي. ځينو استادانو چې تيار كتابونه لرل، د كمپوز او ډيزاين په برخه كې يې ستونزه لرله.


ده مختلفو موسسو ته مراجعه وكړه او بالاخره يې د آلمان د علمي همكاريو ټولنه (DAAD)، د افغان ماشومانو لپاره د جرمني كمېټه او د افغان - جرمني پوهنتونونو ټولنه (DAUG) يې قانع كړه چې د كتابونو د چاپ لپاره ورسره مرسته وكړي.

همدا و چې د پوهنتونونو د درسي كتابونو د چاپولو لړۍ يې پيل كړه، په لومړي سر كې پنځه كتابه چاپ شول. نورو استادانو چې دا ښكلي كتابونه وليدل، هغوى هم وهڅېدل او په تاليفاتو يې لاس پورې كړ. همداسې كرار كرار كتابونه ليكل كېدل او ده به چاپول چې تر دې دمه يې شمېر ۲۲۰ ته رسېږي.

اکثره کتابونه زر ټوکه او یو نیم یې دوه زره ټوکه چاپ شوي دي. له دې څخه ۱۰۰ ټوکه مولف ته، ۴۰۰ ټوکه هماغه پوهنتون ته چې مولف په کې تدريس كوي، ۵۰ - ۵۰ ټوکه نورو دولتي پوهنتونونو ته او پاتې نور يې دولتي کتابتونونو ته ورکول کېږي. دا چې د کتابونو تیراژ کم او د محصلانو شمېر زیات و نو ده د هر کتاب سافټ په سي ډي کې واچاوه چې لا ډېرو محصلانو ته ورسېږي. همدارنگه يې د جرمني د بوخم پوهنتون په مرسته یو ان لاین کتابتون جوړ کړ چې د هر کتاب سافټ په کې خوندي شي او هر څوک يې په اسانۍ او وړیا ډول ترلاسه کړي. د دې ان لاین کتابتون پته ده: www.ecampus-afghanistan.org

بل کار يې دا وكړ چې د طب د محصلانو لپاره يې داسې ډي وي ډي گانې برابرې كړې چې ۱۴۰ درسي كتابه په کې خوندي وي او د ده په خبره هر محصل كولاى شي «درست طب په جېب کې وگرځوي».

په دې ۲۲۰ كتابونو كې زياتره يې د طب دي او پاتې نور يې د ساينس، فارمسي، انجينري، اقتصاد، زراعت، ارواپوهنې او د ښوونې او روزنې كتابونه دي.



دغه خيرمن وگړی، ډاکټر محمد يحيی وردک دی چې گڼو محصلانو ته يې خير رسولى دی. دی په پام کې لري چې د پوهنتونونو د درسي كتابونو د چاپ لړۍ همداسې روانه وساتي خو د مالي امکاناتو نه شتون يې لاسونه ورتړلي دي. د آلمان د علمي همكاريو ټولنه دا درې کاله کېږي چې مرسته ورسره نه کوي. ډاکټر يحيی وردک د لوړو زده کړو وزارت پر چارواکو غږ کړی دی چې دې کار ته بودیجه بېله کړي او استادان وهڅوي چې کتابونه وليکي او وژباړي خو چا يې غږ نه دی اورېدلی.